



MALTA FOOTBALL ASSOCIATION

Deċiżjoni fil-konfront ta'

FLORIANA FC

li ttieġdet mill-

BORD TAL-KONTROLL U DIXXIPLINA

fis-seduta li saret nhar

it-Tnejn 27 ta' Settembru 2021

Chairman: Dr. Stephen Muscat
Deputat Chairman: Dr. Karl Sammut
Censu Galea
Membri: Paul Bugeja
Keith Galea
Dr. Simon Mifsud Bonnici

Akkuża Nru: 03

Akkuża: Talli xi partitarji tal-istess klubb offendew lil goalkeeper ta' Santa Lucia FC bi kliem ta' natura u/jew konnotazzjoni razzisti u dana bi ksur tal-artikolu 4l(a)(i) u 4l(b)(i) u (ii) tal-kodiċi tad-Dixxiplina;

Partita: BOV Premier League – Floriana vs Santa Lucia – 14.08.2021 – Tony Bezzina Stadium

Il-Bord, wara li sema' ix-xhieda mressqa mill-Prosekutur u x-xhud imressaq minn Floriana F.C. ('il-Klabb');
wara li ħa konjizzjoni tad-dokumenti relattivi in atti;
wara li sema' it-trattazzjoni tal-Prosekutur u tal-avukat difensur tal-Klabb

Il-Bord, Ikkunsidra, l-artikoli rilevanti mill-Kodiċi tad-Dixxiplina,
Ikkunsidra b'mod partikolari l-paragrafu a. ta' l-artikolu 1 ta' l-istess Kodiċi;
Ikkunsidra wkoll li l-istess artikolu jattribwixxi lil klabbs in ġenerali dak li bl-
ingliż tissejjaħ *vicarious liability* u cioe', ir-responsabilità tal-klabbs għall-aġir u
l-azzjonijiet tas-*supporters* tagħhom;



Ikkunsidra wkoll illi fit-termini tal-paragrafu a. ta' l-artikolu 1 imsemmi hawn fuq, ikun bizzejjed illi jiġi stabbilit illi l-persuna li tagħha il-klabb in kwistjoni jgħorr responsabilita', ikun *supporter* ta' l-istess klabb u l-aġir ta' dak il-persuna jseħħ fil-'Precincts', kif definit fl-istess artikolu;

Ikkunsidra wkoll, anke fuq skorta ta' ġurisprudenza (anke ta' dan il-Bord) u prattika universali kostanti, illi meta l-aġir imputat iseħħ fuq naħa tal-Precincts li fiha wieħed jistenna li jkun hemm *supporters* ta' tim partikolari, bħal fil-fattispeċji, dak it-tim għandu jgħorr responsabilita' għal dak l-aġir, anke jekk il-persuna partikolari ma tiġiex identifikata;

Ikkunsidra illi m'hemmx dubju illi l-aġir imputat origina min-naħa tal-Precincts fejn kienu allokati s-*supporters* tal-Klabb;

Ikkunsidra wkoll illi l-kliem imputat jikkwalifika bħala aġir razzist fit-termini tal-artikolu 4L tal-Kodiċi ta' Dixxiplina;

Il-Bord,

Iqies illi l-Prosekuzzjoni irnexxilha tipprova l-każ tagħha;

Iqies ukoll illi l-fatt li uffiċjal tal-Klabb avvicina lil persuna in kwistjoni biex twaqqfu, filwaqt illi m'hijiex attinenti għar-responsabilita' *ommeno* tal-Klabb, in kwantu l-fatt imputat kien diġa' seħħ, jista' jservi ta' attenwanti għall-finijiet tal-piena;

Iqies ukoll illi l-għada ta' l-akkadut, il-Klabb ħareġ stqarrija li fiha kkundanna bla riservi aġir tax-xorta in mertu, li wkoll, filwaqt li ma tistax titiqies bħala attinenti għall-kwistjoni ta' responsabilita', tista' isservi ta' attinwanti;

Jikkonsidra illi filwaqt li jirrikonoxxi il-fatt li kull kliem jew azzjoni razzisti huma deplorabbli bl-iktar mod assolut, qies il-frekwenza u t-tul tal-kliem jew atti razzisti li allegatament seħħew.

Jikkonsidra wkoll il-fatt li dan l-aġir kien wieħed izolat u li ma kienx wieħed ripetittiv u għalhekk għandu jiġi kkonsidrat bħala attenwanti għall-finijiet tal-piena.

Iqies pero' illi hija ftit inverosimili li l-Klabb ma kienx jaf lill-persuna partikolari, pero' dan jibqa' dubju f'moħħ il-Bord li ċertament ma jistax jitqies bħal prova ta' l-oppożizzjoni u cioe' li l-Klabb fil-fatt kien jaf lill-persuna partikolari;

Għaldaqstant, għar-ragunijiet kollha premeżzi, il-Bord qiegħed

Jiddeciedi illi jsib lill-Klabb ħati ta' l-akkuża miġjuba kontrieh;

Jimmulta lill-Klabb is-somma ta' tlett elef Ewro (€3,000) wara li applika l-attenwanti msemija, flimkien ma' tnaqqis ta' tlett (3) punti, in kwantu din l-aħħar sanzjoni hija tassattiva fit-termini tas-sub-inciz (ii) tal-paragrafu (b) ta' l-artikolu 4I, b'dan li b'applikazzjoni tal-paragrafu (b) ta' l-artikolu 3 tal-Kodiċi ta' Dixxiplina, it-tnaqqis ta' tlett (3) punti qed tiġi sospiza għall-perjodu kollu sa' tmiem l-aħħar logħba tal-*league* kurrenti da parti l-Klabb, b'dana li jekk il-Klabb jinstab ħati għall-istess akkuża, fil-perjodu ta' sospensjoni ta' din

il-parti mill-piena, din il-parti mill-piena (u cioe' it-tnaqqis ta' tlett (3) punti) issir effettiva minnufih, bla pregudizzju għal kull piena oħra li tista' tingħata għal dik l-akkuża li l-Klabb jinstab ħati għaliha għat-tieni darba.

Fuq il-piena, il-Bord jixtieq jirrimarka illi kieku l-Kodiċi vigenti kien jippermetti sanzjoni fis-sens li għall-logħba jew iktar li jmissu jilghab il-Klabb, is-*supporters* tal-Klabb ma jithallewx jidhlu fil-grawnd, il-Bord kien ikun propens li jimponi din it-tip ta' sanzjoni, sanzjoni li tirrifletti dak li jigri fil-kontinent f'sitwazzjonijiet simili u għalhekk dan il-Bord iħoss illi għandu jissolleċita l-organi kompetenti li jikkonsidraw li jippromwovu tali bidla li għandha twassal għal sanzjoni li f'moħħ dan l-Bord x'aktarx tkun iktar ekwa u effettiva.



RODNEY PISANI
Segretarju tal-Bord